

7 ta' Mejju, 1998

Imhalef:-

Onor. Joseph A. Filletti B.A., LL.D., A.R.Hist.S.

Carmelo Zammit *et*

versus

Josephine Farrugia

Kera - Lokazzjoni - Titolu - Legat - Kompetenza

Il-Qorti ta' l-Appell ikkonfermat is-sentenza ta' l-Ewwel Qorti fis-sens illi l-Qrati ordinarji ma kinux kompetenti biex jieħdu konjizzjoni ta' sitwazzjoni fejn bhal fil-kaz ta' prelegat fil-kazijiet kongruwi jista' jittrasferixxi titolu u allura la l-kirja kienet fil-perijodu ta' rilokazzjoni, kien kompetenti l-Bord li Jirregola l-Kera.

Il-Qorti:-

L-atturi harrku lill-konvenuta Josephine Farrugia biex din tiżgombra mill-fond, hanut 25, Market Place, Hal Tarxien, stante illi hija kienet qed tokkupah minghajr l-ebda titolu validu fil-liġi. Bl-ispejjez;

L-intimata eċċepjet:

Illi mhuwiex minnu illi l-eċċipjenti m'ghandhiex titolu validu skond il-ligi u dan ai termini ta' testament fl-atti tan-Nutar Joe Cilia, tal-31 ta' Awissu, 1987 u li permezz tieghu l-eċċipjenti giet assenjata permezz ta' pre-legat l-avvjament u dritt ta' l-inkwilinat tal-hanut in kwistjoni;

Salv eċċezzjonijiet ohra;

B'sentenza tal-Prim'Awla tal-Qorti Ċivili tas-6 ta' Ġunju, 1997, fil-kawża fl-ismijiet premessi, dik l-Ewwel Onorabbli Qorti ddeċidiet li hija ma kellhiex kompetenza *ratione materiae* li tisma' u tiddeċidi t-talbiet attriċi għall-iżgumbrament tal-konvenuta mill-hanut, 25, Market Place, Hal Tarxien;

Skond l-atturi kien hemm raġunijiet li jaggravawhom bl-imsemmija sentenza u interponew appell minnha għal dak li jirrigwarda t-totalità tagħha fuq l-aggravju li ġej:

“Huwa tajjeb li jiġu inkwadri l-fatti fil-qosor. Illi l-atturi appellanti huma sidien tal-hanut, 25, Market Place, Hal Tarxien, liema hanut mikri originarjament lil Emanuele u Annetta Agius li b'testment ,unika karta, tas-6 ta' Settembru, 1957, hallew l-avvjament u d-dritt ta' l-inkwilinat ta' l-imsemmi hanut lil binthom Maria Muscat. L-istess Maria Muscat sussegwentement, permezz ta' testament, tal-31 ta' Awissu, 1987, fl-atti tan-Nutar Joe Cilia, halliet b'titolu ta' prelegat l-inkwilinat ta' l-imsemmi fond lill-konvenuta appellata Josephine Farrugia;

Minn dan għalhekk, konfrontat ma' l-istess sentenza appellata, jirriżultaw is-segwenti aggravji:

Illi l-Ewwel Qorti ddeċidiet illi l-konvenuta appellata kellha titolu ta' lokazzjoni għall-hanut in kwistjoni in forza tat-

testment ta' Maria Muscat u ghalhekk it-talba ghall-izgumbrament kellha tiġi deċiża mill-Bord li Jirregola l-Kera u mhux mill-Qrati ordinarji. In sostenn ta' l-argument tagħha, l-Ewwel Qorti tiċċita l-artikolu 1572 tal-Kodiċi Ċivili, li jipprevedi li l-kuntratt ta' kiri ma jinħallx bil-mewt ta' dik il-kera jew tal-kerrej". Inoltre, l-Ewwel Qorti tagħmel referenza għal żewġ sentenzi mogħtija mill-Qorti ta' l-Appell (Inferjuri) fl-ismijiet **Henry Abela vs Joseph Brown** (deċiża 20/01/93), u **Carmelina Camilleri et vs Paul Mifsud et** (deċiża 12/08/94);

Illi r-raġunament ta' l-Ewwel Qorti huwa għal kollox żbaljat u dana għas-segwenti raġunijiet. Il-konvenuta appellata qiegħda tokkupa l-hanut in kwistjoni mingħajr ebda titolu validu fil-liġi għar-raġuni illi legalment hija ma setgħet qatt "tirt" il-kirja mingħand zijietha Maria Muscat. It-tezi attriċi hija fis-sens illi l-konvenuta appellata ma taqax taht id-definizzjoni ta' kerrej, a tenur ta' l-artikolu 2 tal-Kap. 69, u konsegwentement, m'għandhiex titolu legali biex tokkupa l-imsemmi hanut. L-Ewwel Qorti għalhekk hija żbaljata meta tghid illi t-titolu ta' lokazzjoni ġie mghoddi b'disposizzjoni testamentarja għaliex dan ma setax isir skond il-liġi. Il-Kap. 69 jiddefinixxi kerrej ta' hanut bil-mod segwenti: "meta l-kerrej ma jhallix warajh arma jew armel, dawk il-persuni li jkunu jiġu minnu mid-demmi jew bi żwieġ sa grad ta' kuġin inklusivament, basta li f'dan l-aħħar każ dawn il-persuni jkunu l-verrieta tal-kerrej". Il-Kodiċi Ċivili, fl-artikolu 591, jagħti definizzjoni tal-kelma werriet u ċjoè dik il-persuna li favur tagħha t-testatur ikun iddispona b'titolu universali a kuntrarju ta' legatarju li favur tiegħu t-testatur ikun iddispona b'titolu partikolari bħal f'dan il-każ. Il-konvenuta appellata għalhekk mhijiex werrieta fis-sens li trid il-liġi u għalhekk ma taqax taht id-disposizzjoni 2 tal-Kap. 69;

Ġaladarba allura li l-Kap. 69 ma jkoprix din is-sitwazzjoni, allura wiehed ma jistax jghid illi jeżisti titolu validu ta' kera. Ta' min wiehed jinnota illi l-atturi qatt ma aċċettaw kera

minghand il-konvenuta appellata u ghalhekk hija qatt ma giet rikonoxxuta bhala inkwilina tal-hanut. L-artikolu 1572 tal-Kodiċi Ċivili japplika biss fid-dawl tal-ligi speċjali u ghalhekk il-kirja tintiret biss ai termini ta' l-istess, kif hawn fuq ċitat;

Il-kompetenza tal-Bord li Jirregola l-Kera ghall-izgumbrament ta' kerrej hija espressament regolata mil-ligi fl-artikolu 9 tal-Kap. 69. Huwa biss f'dawk iċ-ċirkostanzi hemmhekk iċċitati u taht dawk il-kundizzjonijiet illi sid ta' fond jista' jagħmel kawża ghall-izgumbrament ta' kerrej. Dan jista' jagħmlu biss meta taghlaq iż-żmien tal-kiri. Fis-sitwazzjoni in diżamina wiehed ċertament ma jistx jgħid illi din taqa' taht il-kompetenza tal-Bord li Jirregola l-Kera, ghaliex kirja ma kienx hemm;

Finalment, is-sentenzi ċċitati mill-Ewwel Qorti jikkontemplaw sitwazzjonijiet ghal kollox differenti minn dak in diżamina ghaliex f'dawk is-sentenzi kien hemm rikonoxximent tas-subinkwilin originali. Fil-fatt is-sentenza ċċitata, **Camilleri vs Mifsud**, il-Qorti ta' l-Appell sqarret illi l-Qrati ordinarji ma jkunux kompetenti meta jkun hemm talba ghar-ripreża tal-pussess ta' fond, minhabba l-ligijiet speċjali li jeżistu, kif ukoll ghaliex il-kawzali wahedha hija limitattiva ghall-azzjoni. F'din iċ-ċirkostanza, is-sitwazzjoni mhijiex regolata bil-ligi speċjali ghaliex appuntu l-konvenuta appellata mhijiex kerrejja fis-sens li trid il-ligi u ghalhekk hija qiegħda tokkupa l-hanut minghajr ebda titolu validu fil-ligi. Is-sid u ċjoè l-atturi appellanti qatt ma rikonoxxew lill-konvenuta bhala inkwilina ghaliex ma kellhiex jedd ghall-istess;

Fis-sentenza l-ohra, **Abela vs Brown**, il-Qorti sostniet: "Issa huwa minnu li huma l-Qrati ordinarji li huma kompetenti li jiehdu konjizzjoni ta' kwistjonijiet jekk l-inkwilin ghandux titolu jew le biex jiddetjeni fond, imma la darba jiġi stabbilit li

titolu jezisti ghalkemm jista' jiġi tterminat, dik it-terminazzjoni tista' biss tiġi deċiża mill-Bord li Jirregola l-Kera". *Hawnhekk, kif inghad ripetutamente iktar 'il fuq, titolu ma jezistix u ghalhekk il-Bord ma jistax ikun kompetenti fiċ-ċirkostanzi"*;

Ghaldaqstant l-appellanti talbu li din il-Qorti joghġobha tirrevoka s-sentenza appellata, moghtija mill-Qorti tal-Maġistrati (Malta) fis-6 ta' Ġunju, 1997, fl-ismijiet premissi. *Bl-ispejjeż taż-żewġ istanzi kontra l-kontroparti appellata"*;

L-appellata wiegbet hekk:

"Illi s-sentenza moghtija quddiem il-Qorti tal-Maġistrati, fis-6 ta' Ġunju, 1997, timmerita konferma stante illi hija nghatat fuq bażi korretta tal-liġi ghas-segweni raġunijiet:

Illi, kuntrarju ghal dak illi qeghdin jikkontendu l-atturi appellanti, huma kienu aċċettaw illi t-titolu tal-kirja kien eżistenti, ai termini tal-liġi, meta fix-xhieda tagħhom huma ddikjaraw illi kienu jafu bil-kirja tal-konvenuta appellata;

Illi s-sentenzi ċċitati mill-Ewwel Qorti huma korretti u dan a bażi ta' ġurisprudenza kostanti li juru li t-teżi ta' l-atturi appellanti hija kollha kemm hi żbaljata"

Ghaldaqstant l-appellata talbet illi dina l-Qorti joghġobha tikkonferma s-sentenza appellata bl-ispejjeż taż-żewġ istanzi kontra l-atturi appellanti;

Wara li rat l-atti kollha tal-kawża u semgħet it-trattazzjoni ta' dana l-appell, il-Qorti issa sejra tghaddi ghad-deliberazzjoni u deċiżjoni tagħha;

Ma jidhirx li hemm kontestazzjoni dwar il-fatt ta' kif l-intimata appellata gie assenjata lilha l-avvjament u d-dritt ta' l-inkwilinat tal-hanut, bin-numru 25, Market Place, Hal Tarxien, u ċjoè in forza tat-testment iddatat il-31 ta' Awissu, 1987, fl-atti tan-Nutar Joe Cilia, magħmul mill-inkwilina ta' l-istess hanut, jigifieri Maria Muscat, illum mejta, li kienet tiġi ukoll iz-zija ta' l-appellata;

Jirriżulta ukoll li t-testatriċi Maria Muscat ma kinitx sid dan il-hanut ghax is-sidien huma l-appellanti. Lanqas jirriżulta li t-testatriċi halliet lill-appellata bhala wahda mill-werrieta taghha. In vista ta' dawn il-fatti, l-appellanti jikkontendu illi, ghalkemm l-appellata ghandha pussess tal-hanut, u minkejja l-prelegat surreferit, hija m'ghandha l-ebda titolu validu fil-ligi, ghar-raġuni li skond l-artikolu 2 tal-Kap. 69 tal-Ligijiet ta' Malta, ghalkemm hija qariba mid-dem (neputija) ta' l-inkwilina Muscat, hija ma kinitx ukoll il-werrieta taghha. Fil-fatt, Maria Muscat kienet istitwiet bhala werrieta taghha, skond testment preċedenti, iddatat l-14 ta' Ġunju, 1984, in atti tan-Nutar Dottor Carmelo Mangion, fi kwoti ta' terz indiviż kull wiehed u wahda minnhom, lil Carmela Farrugia, lil Teresa Farrugia u lil Joseph Mangion u Odelon Mangion (ara testment fol. 14-15 tal-proċess);

Jirriżulta li fis-sentenza taghha, li l-Ewwel Qorti ċċitat l-artikolu 1572 tal-Kodiċi Ċivili, li jghid li l-kuntratt ta' kiri ma jinhallx bil-mewt tal-kerrej. Dan mela jfisser li nonostante l-fatt li Maria Muscat mietet ma kienx ukoll ifisser li b'daqshekk il-kirja spiċċat. Din hija l-posizzjoni legali taht il-ligi ordinarja ghaliex, kif inghad, hemm il-Kap. 69, il-ligi speċjali li tirregola l-kirjiet ta' fondi urbani, komprizi dawk kummerċjali, li fl-artikolu 2 telenka min ghandu jitqies bhala "kerrej". Issa l-punt, meritu ta' dan l-appell, hu dan: fil-każ li tkun tqanqlet bhala kawżali li l-okkupant tal-fond *de quo* mhuwiex "kerrej" fid-definizzjoni tal-Kap. 69, huma l-Qrati Ordinarji li ghandhom il-

kompetenza li jissindikaw u jiġġudikaw il-każ jew it-tribunal speċjali maħluq mill-Kap. 69? L-Ewwel Qorti, wara li qalet li jirriżulta li t-titolu ta' lokazzjoni "gie mghoddi b'disposizzjoni testamentarja", iddeċidiet li fiċ-ċirkostanzi hija "m'għandhiex kompetenza tkompli tikkunsidra t-talba attriċi għall-iżgumbrament". L-appellanti jisottomettu li dawn ir-raġunamenti huma żbaljati għaliex il-kompetenza tal-Bord li Jirregola l-Kera għall-fini ta' żgumbrament hija espressament regolata fl-artikolu 9 tal-Kap. 69. Hija f'dawk iċ-ċirkostanzi biss li s-sid jista' jaġixxi u dan jista' jagħmlu biss meta tagħlaq il-kera. F'dan il-każ, isostnu l-appellanti, lanqas kera ma kien hemm. Min-naha tagħha, l-appellata wieġbet li l-appellanti "kienu aċċettaw illi titolu tal-kirja kien eżistenti *ai termini* tal-ligi" u aċċennaw mill-ġdid għall-ġurisprudenza ċċitata mill-Ewwel Qorti fis-sentenza appellata;

Din il-Qorti, wara li għarblet il-fatti kollha u s-sottomissjonijiet li sarulha, hija tal-fehma illi, taht il-ligi ordinarja, disposizzjoni testamentarja konsistenti f'legat jew pre-legat tista' tikkonferixxi titolu validu fil-ligi, li permezz tiegħu, fil-każijiet kongruwi, jista' jiġi ttrasferit l-inkwilinat ta' fond kummerċjali. Izda hemm ukoll ligi speċjali, jiġifieri l-Att dwar Tigdid tal-Kiri ta' Bini (Kap. 69), li jagħti tifsir aktar ampju u elaborat dwar *inter alia* x'tikkomprendi legalment il-kelma "kerrej" (ara l-artikolu 2 (ċ)) fil-każ ta' hanut;

Illi, tibqa' l-kwistjoni dwar liema tribunal għandu kompetenza biex jinterpreta u jiddeċidi l-punt involut fil-vertenza in eżami. M'hemmx dubbju li, trattandosi ta' lokazzjoni, li evidentement għaddiet fiż-żmien ta' rilokazzjoni, għax baqgħet tiġġedded taht il-ligi speċjali, il-kompetenza tispetta lit-tribunal speċjali, u ċjoè l-Bord li Jirregola l-Kera, u mhux il-Qrati ordinarji. Dan huma hekk għaliex darba li tkun issopraveniet ir-rilokazzjoni bis-saħħa tal-ligi speċjali - il-Kap. 69 - li l-vertenza taqa' esklussivament fil-kompetenza tal-Bord

li Jirregola l-Kera, u huwa proprju dan il-Bord li hu allura vestit biex jiehu konjizzjoni tal-każ - ara ukoll **Dr. P. Caruana Galizia vs Joseph Ellul Sullivan**, Qorti ta' l-Appell, 28 ta' Frar, 1987; **Vincent Chetcuti vs Joseph Farrugia**, Qorti ta' l-Appell, 29 ta' April, 1993. Fi kliem iehor, mhuwiex eskluż li taht il-liġi speċjali surreferita jista' jkun li l-appellata ma titqiesx li hija tabilhaqq l-inkwilina tal-hanut meritu tal-kawża - imma dan il-punt ghandu jiġi deċiż mit-tribunal speċjali u mhux mill-Qorti tal-Maġistrati u dan ghar-raġunijiet suesposti;

Tiddeċiedi ghalhekk, billi filwaqt li tikkonferma s-sentenza appellata moghtija mill-Qorti tal-Maġistrati, fis-6 ta' Ġunju, 1997, fil-kawża fl-ismijiet premissi, tiċhad l-appell ta' l-atturi appellanti bl-ispejjeż taż-żewġ istanzi kontra l-appellanti - b'riserva però ta' kull azzjoni ohra lilhom spettanti quddiem it-tribunal kompetenti.
